

TE MANA TATA'URA'A MĀTETE I PŌRĪNETIA FARĀNI

E Mana Fa'atere Ti'amā

Ua ha'amauhia te Mana tata'ura'a mātete (APC) e te ture fenua n° 2015-2 nō te 23 nō feppure 2015, ia au i te 'īrava 30-1 o te papa ture o Pōrīnetia farāni¹. I roto i te Repūpirita, teie te mana fa'atere mātāmua o tei 'ore i ha'amauhia e te Hau, nā Pōrīnetia farāni ra te reira i rave. E fa'anahora'a 'āpī mau teie i roto i te orara'a o te fa'aterera'a 'ohipa a te hau fenua i Pōrīnetia farāni.

Aita te Mana ti'amā fa'atere 'ohipa a te hau e ō i roto i te 'āpapara'a o te mau ra'atira fa'atere, e mana fa'atere iāna iho tōna (te mana'o hōro'a, te mana'o a'o, te parau fa'ati'a, te fa'aotira'a e te fa'auto'ara'a). Nāna iho tāna 'ohipa e fa'atere, i mua i te parau o te ture, e nāna iho e ha'apa'o iāna.

E ti'a mai ra o ia nā ni'a i te i'oa o Pōrīnetia farāni, o tei tu'u i te tahi tuha'a o tōna mana fa'aoti, i roto i te mau tuha'a e mana fa'atere ai o ia. E mana ti'amā o ia i mua i te mau ti'amana fa'atere e te mau tuha'a tapiho'ora'a e hi'opo'ahia.

E rave o ia i tāna mau 'ohipa ia ani mai te fa'aterera'a hau fenua i tōna mana'o, ia fa'aara mai te tahi taiete i te rōtahira'a e aore ra te ha'amaura'a/fa'a'ā'ānora'a o te mau fare tapiho'ora'a, e aore ra ia fa'aara mai te tahi ta'ata i te tahi perera'a 'āneti tata'ura'a. E ti'a ato'a mai o ia nā ni'a i tōna iho hina'aro.

E rave o ia i te mau fa'aotira'a, mai te ture ra te huru, ma te fa'aue e te fa'ahepo i te mau ta'ata 'ānetitata'ura'a, ia fa'a'ore, ma te fa'aoti i te mau utu'a moni, e mai te peu e 'ohipa 'ino e te rū, ma te rave i te mau fa'aotira'a pūruru faufa'a ei fa'a'ohiera'a. Nāna e fa'ati'a te mau rōtahira'a, e aore ra te mau ha'amaura'a, e aore ra te mau fa'a'ā'ānora'a o te mau fare tapiho'ora'a, vetahi taime ma te ani ia fafauhia eiaha te 'ānetitata'ura'a o te 'ohipa e fa'atupuhia ra ia tupu, e mea varavara i te pāto'i i te hōro'a i te parau fa'ati'a. E ti'a i te Mana i te fa'auto'ara'a i te mau tū'inora'a o te ti'ara'a ha'amīmū, e aore ra te vaitā'amura'a o te fa'arava'ira'a faufa'a, e aore ra i te fa'a'itera'a i tōna mau mana'ona'ora'a pae tata'ura'a i te mau taiete i ni'a i te ti'ara'a ha'amīmū i roto i te tahi tuha'a fa'arava'ira'a faufa'a, e aore ra i roto i te ārea aratōra'a hōani e, i te fa'ahepora'a ia rātou ia tahitahi'ē atu.

E ti'a roa tāna mau fa'aotira'a ia horohia i mua i te tiripuna ha'avāra'a e aore ra te tiripuna 'ohipa a te hau e au mai. E hōro'a ato'a o ia i te mana'o 'āpe'ehia e te mau ti'aorora'a.

Ia au i te fa'auera'a a te 'īrava 6 o te Parau fa'au pūrurura'a i te mau ti'amanara'a o te Ta'ata e te mau ti'amāra'a tumu e fa'a'ohipahia i ni'a i te Mana, tē nā'o ra te pāpa'ira'a e ti'a roa te parau o te ta'ata ato'a ia fa'aro'ohia e te tiripuna ti'amā e te piripae 'ore, e ravehia te uiuira'a mana'o ma te ti'amā e te piha uiui parau, i tu'uhia i raro a'e i te fa'aterera'a a te 'āfa'ifa'i parau rahi. Ia oti te uiuira'a mana'o o nā pae e tu'uhia atu taua 'ohipa ra i mua i te 'āmuira'a o te mau ti'a o te Mana.

¹ 'īrava 30-1 o te ture tumu n° 2004-192 nō te 27 nō feppure 2004 tauihia i ni'a i te papa ture 'ōtōnōmī o Pōrīnetia farāni

MANA 'OHIPA

E Mana ta'a'ē i roto i te ha'apāpūra'a e te fa'autu'ara'a i te mau peu 'ānetitata'ura'a e te hi'opo'ara'a i te terera'a o te mātete.

Mea tītauhia te Mana o te tata'ura'a mātete i Pōrīnetia farāni ia pāruru i te tura o te terera'a o te parau o te fa'arava'ira'a faufa'a.

E toru 'ohipa rarahi o tā te 'Āpo'ora'a rahi o Pōrīnetia i fa'aoti i te Mana o te ta'ata'ura'a mātete e rave :

- ✓ Te mā'imira'a, te ha'apāpūra'a e te fa'autu'ara'a i te mau peu 'ānetitata'ura'a ;
- ✓ Te hi'opo'ara'a i te mau 'ohipa rōtahira'a e aore ra te ha'amaura'a / fa'a'ā'ānora'a o te mau fare tapiho'ora'a ;
- ✓ Te hōro'ara'a i te mana'o i ni'a i te mau parau ato'a o te tata'ura'a.